

የትዝብት አድማስ

ታህሣሥ 10 ቀን 2001 ዓም

የኢሕአፓ ተጠያቂነትና ኃላፊነት ለኢትዮጵያ ሕዝብ ብቻ ነው።

እንደማንኛውም ለሕዝብ ነፃነትና መብት እንደሚታገል የፖለቲካ ፓርቲ ሁሉ፣ ኢሕአፓም የመጀመሪያው፣ ተጠያቂነት፣ ኃላፊነቱና ግዴታው ለመላው የኢትዮጵያ ሕዝብ እንጅ ለማንም ወገንና ኃይል እንዳልሆነ፣ የረዥም ጊዜ የትግል ገድሉና ታሪኩ ህያው ምስክሮቹ ናቸው። ይህንንም እንኳን የሚታገልለት ሕዝብ ቀርቶ፣ ባለንጣዎቹም ሳይቀሩ አሌ ሊሉት የሚችሉት ክስተት አይደለም። መንግሥቱ ኃይለማርያምም ይሁን መለስ ዜናዊ እንኳን ሊያስተባብሉት አልቻሉም/አይችሉምም። ይህንን የፓርቲ አይበገሬነት፣ እንደ ግትርነት የሚቆጥሩት እንደማይጠፉ ብንረዳም፣ እንዳላችሁት ይሁንላችሁ ከማለት በስተቀር፣ ለእነርሱ ማስተባበያ ለማቅረብ የምንቸገር አንሆንም። “ ሥራው ለሰሪው እሾህ ለአጣሪው” ብለን በመተው ወያኔን ለመፋለም የምናደርገውን የሞት ሽረት ትግል ከማፋፋም በስተቀር ሌላ አጀንዳ እንደሌለን የሚያውቀን ያውቀናል። ለማወቅ የማይሻው ግን ሊያውቅ አይፈልግም። ይህ ደግሞ እኛን የሚያስጨንቀን አይሆንም።

አልፎ አልፎ በተደጋጋሚ ያለመታከት ከአንዳንድ ወገኖች የሚሰማውን በምናልባታዊ ብልጭታ ላይ የተመሠረተ ዝባንዝንኪ ከቁም ነገር ቆጥሮ በርሱ ላይ ጊዜ ለማጥፋት ሳይሆን፣ ለምንታገልለት ምልዐተ-ሕዝብ ካለን ተጠያቂነት በመነሳት፣ ቁጥራቸው ከአንድ እጅ ጣቶች የማይበልጡ ክፍሎች የሚነዙትን የውሸንፍር ጭጋግ ለመግፈፍ ብቻ ስንል ለኅብረተሰቡ ግልፅ ሊሆኑ የሚገባቸውን ጉዳዮች ግን ከመግለፅ አንታክትም። ፓርቲው የኢትዮጵያ ሕዝብ ነፃ አውጭና መብትንም አስጠባቂ ድርጅት እንደመሆኑ፣ በአመለካከት፣ በአስተሳሰብ፣ በነባቢትና በድርጊት ኢትዮጵያዊ ከመሆን በቀር ሌላ መለያ ሊኖረው አይችልም። ስለሆነም፣ ጠላትን ለመቋቋም፣ ለመከታተልና ለማጥቃት ከሚደረገው ሂደት ውጭ፣ ከኅብረተሰቡ ጋር የምናደርገው ግንኙነትም ይሁን የምንሰራው ተግባርና የምናወጣቸው ጽሁፎች ሁሉ ግልፅነትንና ቀጥተኛነትን የተላበሱ ናቸው። የራሳችንና ታዋቂ የሆነው ልሳናችን ዲሞክራሲያና ፍኖተ ዲሞክራሲ የኢትዮጵያ አንድነት ድምፅ ሬዲዮ የድርጅቱን

መግለጫዎች፣ ፓሊሲዎች፣ ዘገባዎች፣ አዋጆች፣ ማስታወቂያዎች ወዘተ.. ለሕዝብ የምናሳውቅባቸው መድረኮችና ልሳኖቻችን ናቸው። ስለሆኑም፣ በእነርሱ ላይ በሚወጡት ማነኛዎቹም ጽሁፎች ሁሉ ፓርቲው ተጠያቂና ኃላፊነት ይኖረዋል። በሌሎች ሰፊዶችና መሸረፊቶች ስለ ሚራገቡት ሁሉ ፓርቲውን አይመለከተውም። ሽርው ያረረበት ሁሉ፣ ያሳረረብኝ ኢሕአፓ ይሆናል ብሎ ከሚጨነቅ፣ የምድጃውን ባገርይ ቢያስተካክል ይሻለዋል ነው።

ዛሬ በዘመነ ቴክኒዮሎጂ ዕድገት፣ ምጥቀትና ስፋት የተነሳ፣ የመገናኛ ብዙኃን አገልግሎትና ስርጭት ከአድማስ እስከ አድማስ ኅብረተሰቡ በሚያስደንቅ ፍጥነት ይገለገልበታል። ይህ ደግሞ፣ የሰውን ልጅ አገናኝቶታል፣ አቀራረብታልም። ይህ ክስተትና ሂደት የሚደገፍና የሚወደድ ነው። ይህንም የሥልጣኔ ዕድገት ማንም በግል ባለቤትነት ሊወስነውና ሊቆጣጠረው አልቻለም። ሊወስነውና ሊቆጣጠረውም ከቶ አይገባም። ሊቆጣጠር ቢከጅልም ፈጽሞ የሚሳካለት አይሆንም። ዛሬ የኢትዮጵያ ኅብረተሰብ በውጭም ይሁን በሀገር ቤት ይህንን የቴክኒዮሎጂና የሳይንስ ዕድገት ዕድል በብዛት እየተጠቀመ ይገለገልበታል። አብሶማ በመላው ዓለም የተሰራጨው የዲያስፖራው ኅብረተሰብ ዓይነተኛ የመገናኛ መድረኩ ከአደረገው ሰንበትበት ብሏል። ይህ መድረክ፣ ወያኔን በመቃወም ሂደት ውስጥ ዓይነተኛ ሚና ከመጫወቱም አልፎ ተርፎ፣ የዓላማ አንድነት ያላቸውን ወገኖች ለማቀራረብ የሚያደርገው ተግባር በቀላሉ የሚገመት አልሆነም። የዚህም አንድ አካልና አምሳል ከሆኑት ውስጥ፣ የድረ ገፅ መድረኮች፣ የፓል ቶክ ውይይቶች፣ የኢሜይል ግንኙነቶችና ራዲዮም ጭምር፣ በዋናነት ከሚጠቀሱት ጥቂቶቹ ናቸው። እነኚህ 98 በመቶ ህዝባችንን የሚመለከቱ እንዳይደሉም መጠቅስ ያለበት ነው።

በአሁኑ ወቅት፣ የተያዘው የተረዘዘው ሁሉ በየስርቻው እንደ እንጉዳይ የፓል ቶክ መድረኮችን በመክፈት የሃያ አራት ስዓታት አገልገልሎት ይጠቀማል። ይህ ደግሞ የሚከፋ አይደለም። እንዲያውም በአግባቡ መጠቀም ከተቻለ፣ መሠረታዊና ገንቢ የሆነ አገልግሎት ከመስጠት በስተቀር፣ አሉታዊ ነገር አይኖረውም። ለማነኛውም ጽሁፍም ሆነ ንግግር ተጠያቂና ኃላፊነት የሚኖረው ግን ፓልቶኩንና መድረኮችን በባለቤትነት ይዞ የሚቆጣጠራቸው ክፍል ነው የሚሆነው። ሌላው ክፍል ባልገባበት፣ ባልተቆጣጠረውና በማያዘበት መድረክ ተጠያቂነትም ሆነ ኃላፊነት፣ ወይም ግዴታና መብት ሊኖረው አይችልም። ይህ ደግሞ የመብትና ግዴታ የተጠያቂነትና የኃላፊነት ትምህርት ሀ ሁ ስለሆነ ብዙ ትንታኔና ስንክሳር የሚያሻው አይሆንም። የአንዱን ባለቤትነትና ኃላፊነት በቀጥታም ይሁን በአንደምታ ወደ ሌላው መላክ፣ “ ላም ባለዋለበት ኩብት ለቀማ ”

ነው የሚሆነው። ኢሕአፓን የሚጠሉትና የሚፈሩት ሁሉ፥ ፓርቲውን ያጥላሉትና ያሳጡት እንዲሁም ትግሉንም የሚያሰናክሉት እየመሰላቸው በከንቱ ሲማስኑ እንገነዘባለን። ሁሉንም መጥፎ ሥራ ሁሉ ኢሕአፓ ነው የሚሰራው ብለው ስለሚገምቱ፥ ይህንን ግምታቸውን ለማሳመን ረዥም ምዕራፍ በመሄድ ይባዝናሉ። በየድረ ገጾቹና በየመድረኮቹ የሚፃፉትን ጽሁፎች ሁሉ ኢሕአፓ ነው የሚጽፈው ይላሉ። የብዙዎች ፓልቶኮቹንም መድረኮች በሙሉ ፓርቲው የሚያሸከረክራቸው፥ የሚቆጣጠራቸውና አቅጣጫ የሚሰጣቸው እያስመሰሉ የአሉባልታ መርዝ ይረጫሉ፥ ያስረጫሉ። ይህ ደግሞ ከፍርሃትና ከጥላቻ የመነጨ ከፋ ባሕርይና አደገኛ የተፈጥሮ ጠባይ ነው። ተደጋግሞ እንደተገለፀው፥ ፍርሃትና ጥላቻ ከተዳበሉ ፥ በምክርም ሆነ በተግሳፅ የሚድኑ አይደሉም። በዚህ መርዘኛ የሥነ አዕምሮ ደዌ የተለከፉ ክፍሎች ሁሉ እናጠፈዋለን ያሉትን ሳይሆን በመጨረሻ የሚያጠፉት እነርሱን እራሳቸውን ለመሆኑ የኢትዮጵያ ይትብሃል መዝግቦታል። ለዚህም ነው የሀገራችን ሕዝብ ፡-

“አትዋል ይዋሉብህ፥ ክፉውን አትምከር፥ እነርሱ ይምከሩ፥ በቆፈሩት ጉድጓድ ሳይገቡም አይቀሩ።

“ክፉ ሰሩኝ ብለህ ክፉ አትስራባቸው፥ አትበቀላቸው፥ ይመለሱ ይሆናል ህሌና ካላቸው፥ ፀፀት ከገባቸው።”

እያለ የሚመክረው፥ የሚያስተምረው፥ የሚታዘበውም።

ሁሉንም ነገር ኢሕአፓ ይሰረዋል፥ ያደርገዋል ይጽፈዋል፥ ይቆጣጠረዋል፥ ያጠፋዋል፥ ያበላሻዋል ወዘተ...ብሎ ማለት፥ በመሠረቱ ሁለት ዐቢይ ስህተቶች እንደመፈፀም ይቆጠራል። አንደኛው፥ ፓርቲውን፥ የሌለውን ሁለንተናዊ ኃይልና ሥልጣን እንደመስጠት ነው። ይህ ደግሞ፥ የሃይማኖት ሰዎች እንደሚያምኑበት መለኮታዊ ባሕርይና ኃይል እንዳለው አድርጎ መስጠት ይሆናል። “አምላክ በቦታና በጊዜ የሚወስን አይደለም” ብለው የሃይማኖት መሪዎች ያስተምራሉ። በዚህ እምነት መሠረት፥ በሁሉም ቦታና ወቅት ሊገኝ የሚችል መለኮት እንጅ፤ ሰዎች የፈጠሩት የኢሕአፓ ባሕርይና ሰብዕና ከቶ ሊሆን አይችልም። ሁለተኛው ደግሞ፥ ሁሉንም ሰው ኢሕአፓ ይቆጣጠረዋል፥ ያዘዋል፥ ይነዳዋል፥ ብሎም በየመድረኮቹ የሚወጡትንና በሁሉም ቦታዎች የሚጻፉትን ጽሁፎች ሁሉ፥ የኢሕአፓ እጅ አለበት ወዘተ ብሎ ማሰብ፥ የሌላውን ሰው፥ ሰብዕና መዳፈር ነው። የሌላውን ሰው አዕምሮ ብቃትና ብስለትን መሳደብና መናቅ ይሆናል። ይህ አመለካከት ደግሞ፥ በሃያ አንደኛው ምዕተ ዓመት እኖራለሁ በሚል ግለሰብም ይሁን ማኅበረሰብ በኩል ተቀባይነት ሊያገኝ የሚችል አይሆንም። በዕርግጥ በድንጋይ ዘመን መኖርን እንፈልጋልን

ካልተባለ በስተቀር!

ግራም ነፈስ ቀኝ፥ ፓርቲው በርግጠኝነት አምኖ የተቀበላቸውን መተከላዊ አቋሞቹንና የትግል መርኅዎች፥ ለሕዝቡ የገባቸውን ሀገራዊ ቃልኪ ዳኖችና ብሔራዊ ራዕይ እውን እንዲሆኑ በፅናት ከመታገለ ፍንክች አይልም። ባገኘው መድረክና የትግል ሜዳም የመጀመሪያ ዲላማ ያደረገውን ዘረኛውን ሥርዓትና አራማጆቹን ከመፋለም ሌላ የተለየ አጀንዳና ፕሮግራም የለውም። ይህንን ከማድረግ ደግሞ የማንም ጥላቻና ፍራቻ አይበግረውም። ወያኔ በሚወገዝበትና በሚጠቃበት መድረክ ሁሉ ኢሕአፓ በአካልም በመንፈስም አለ / ይኖራልም። በአሉባልታውና በአስመሳዮች የጨረባ ተዝካር መድረክ ይህ የሕዝብ ድርጅት ድርሽም አይልም። ትግላችን ፀረ ወያኔ ነው። ትኩረታችን በዚህ የሕዝብ ጠላት ላይ ነው። በኅድን ርዕሶችና አሳሳች ተልዕኮዎች አንጠመድም። ለሕዝብ ያለንም ጥሪ በፀረ ወያኔ ትግሉ ላይ በጋራ እናተኩር የሚል ብቻ ነው።